


Il-bidu tad-devozzjoni kbira tal-Maltin lejn il-Madonna ta' Lourdes... u l-Floriana

Nigel Holland

Fl-1858 għe rraportat li f'Lourdes fi Franza kienet qed tidher mara lil daqsxejn ta' tfajla ta' 14-il sena bl-isem ta' Bernadette Soubirous fil-grotta ftit 'il barra minn din il-belt, liema mara identifikat ruhha bħala l-Immakulata Kuncizzjoni, jiġifieri l-Madonna Omm Alla. Fl-1862 il-Papa Piju IX iddikjara li dawn id-dehriet kienu awtentiċi u fl-1864 saret statwa tal-Madonna f'din il-grotta li sa mill-bidu tad-dehriet bdiet tiġbed lejha eluf u eluf ta' nies.

Id-devozzjoni lejn il-Madonna ta' Lourdes ma damitx ma waslet Malta u l-benniena ta' din id-devozzjoni f'pajjiżna kienet il-Floriana. Kien fl-1874 li s-Società Promotrice Cattolica Maltese għebet permess mill-Eċċellenza Reverendissima Mons. Arċisqof biex statwa ta'



Marija Immakulata li tfakkar id-dehra fil-grotta ta' Lourdes tiġi esposta fil-Knisja Arċipretali ta' San Publu fil-Floriana għall-venerazzjoni tal-fidili li kienu mistiedna biex jattendu bi għarhom biex jitolbu għall-Knisja Mqaddsa u għall-Papa li, skont il-promuturi tal-inizjattiva, kienu 'perseguitati ed oppressi dai loro nemici' ('persegwitati u oppressi mill-għedewwa tagħhom').¹

Kien minn dakinhar li għiet esposta din l-istatwa fil-knisja ddedikata lill-Ewwel Qaddis u Isqof Malti, l-ewwel statwa tal-Madonna ta' Lourdes li qatt għiet esposta għall-pubbliku f'Malta, u permezz ukoll ta' kwindiċina li għiet organizzata għal din l-okkażjoni li d-devozzjoni lejn il-Madonna taħt dan it-titlu bdiet tinfirex mal-gzejjer tagħna.²

L-istatwa għiet esposta matul l-imsemmija kwindiċina li saret bejn it-3 sas-17 ta' Mejju, 1874 u f'kull gurnata saret Quddiesa fis-6.00 a.m. għall-bżonnijiet tal-Papa. Imbagħad, filgħaxija fis-6.00 p.m. tkantaw il-Litaniji ta' Loreto u nġhatat il-Barka Sagramentali.

Fl-aħħar tlett ijiem tal-kwindiċina, il-15, 16 u 17 ta' Mejju, filgħodu saret Quddiesa kantata fid-8.45 a.m. u filgħaxija fil-5.00 p.m. tkanta l-għasar, saret prietka bil-Malti u wara l-kant tal-litaniji għalaq kollox bil-Barka Sagramentali.

Is-Società Promotrice Cattolica Maltese kienet hegġet lill-Kappillani, Retturi tal-Knejjes u Diretturi Spiritwali biex jikkonkorru bi għarhom għal din il-kwindiċina u b'hekk issir

¹ Fede ed azione : periodico bisettimanale della Società Promotrice Cattolica Maltese, is-Sibt, 16 ta' Mejju, 1874, Anno II. - Numero 148, p. 151

² Ibid, is-Sibt, 13 ta' Frar, 1875, Anno III. - Numero 226, p. 49

dimostrazzjoni imponenti tal-Maltin mal-Knisja u mal-Papa kif ukoll biex jibbenifikaw mill-Indulgenzi li ġew konċessi għal din l-okkażjoni.

Indulgenzi

Kien il-Vigarju Ġenerali Carmelo Scicluna li avża permezz ta' digriet iddatat fid-29 ta' April, 1874, li l-Qdusija Tiegħu l-Papa Piju IX kien ikkonċeda diversi indulgenzi fl-okkażjoni ta' din il-kwindiċina kif irriżulta minn żewġ ittri mibgħuta mill-Eminentissimu Kardinal Antonelli lill-Eċċ. Tiegħu Illma u Revma Mons. Arcisqof Isqof bid-dati rispettivi tal-21 ta' Frar u l-10 ta' April, 1874.

Fuq talba tas-Società Promotrice Cattolica Maltese, bil-permess tal-Eċċ. Tiegħu Revma Mons. Arcisqof, il-Qdusija Tiegħu l-Papa Piju IX ikkonċeda Indulgenza parzjali ta' seba' snin lil dawk il-fidili li matul il-kwindiċina jmorru jitolbu quddiem ix-xbieha tal-Madonna ta' Lourdes esposta fil-Knisja Arcipretali tal-Floriana.

Aktar minn hekk, ġiet konċessa Indulgenza parzjali ta' seba' snin u seba' 'quarantene' għal kull viżta li ssir fit-tridu tal-għeluq fil-jiem tal-15, 16, 17 ta' Mejju, u Indulgenza Plenarja jekk wiehed jagħmel tmien viżti f'dawk il-jiem.

Poplu immens fil-Floriana

Jidher li l-appelli li kienu saru biex il-poplu jikkonkorri bi ħġaru għal dawn id-devozzjonijiet taw il-frott għax ġibdu konkorenza immensa ta' nies jitolbu lejn it-tempju tal-Floriana speċjalment fl-aħħar jiem, tat-tridu, li rriżulta f'pellegrinaġġ ta' veru tal-poplu Malti kollu.³

Ta' min isemmi f'din il-manifestazzjoni tal-Maltin għall-festa li saret fil-Floriana l-proċessjoni mit-Terzjarji Franġiskani, irġiel u nisa, saret is-Sibt, 16 ta' Mejju mill-Knisja tal-Kapuċċini għal dik ta' San Publju. (Hawnhekk nosserva minn kmieni l-involviment tal-Kapuċċini fid-devozzjoni lejn il-Madonna ta' Lourdes li f'it snin wara, kif ser naraw, kellha proprja tissalda ruħha f'pajjiżna l-aktar permezz

tal-istess Kapuċċini tal-Floriana). Malli l-proċessjoni waslet fil-Knisja ta' San Publju, il-Patri Kapuċċin Rev.da Luigi minn Bagnoli, li kien qed jgħix fostna, iċċelebra l-Quddiesa u qarben it-Terzjarji li kienu 150 u li magħhom ingħaqdet fit-tqarbin Lady Van Straubensee, il-mara tal-Gvernatur.⁴



***l-istatwa tal-Madonna ta' Lourdes
li tinsab fil-Knisja ta' San Publju***

Imbagħad fl-aħħar jum tal-kwindiċina, il-Ħadd, 17 ta' Mejju, id-devozzjoni laħqet il-quċcata tagħha. Is-subien tal-Congregazione Della Dottrina (Kongregazzjoni tad-Duttrina) imwaqqfa fil-Knisja ta' Sarria mxew proċessjonalment minn din il-knisja għal dik ta' San Publju, immexxija mir-Rev.mu Kan. Vidal u dawn it-tfal, li kienu jghoddu l-mitejn wiehed, resqu lejn it-tqarbin kif għamlu wkoll fl-istess jum il-bniet, lebsin kollha l-abjad, tal-Congregazione del Oratorio (Kongregazzjoni tal-Oratorju) annessa mal-Knisja ta' San Publju taht il-gwida tar-Rev. Dun Pasquale Buhagiar. Iċċelebra l-Quddiesa r-Rev. Dr Dun Francesco Borg, il-viċi arcipriet, li qabel it-tqarbin indirizza eżortazzjoni kommoventi lejn it-tfal.

⁴ Lady Van Straubensee kienet il-mara tal-Gvernatur ta' Malta l-General Sir Charles Thomas Van Straubensee u serva f'din il-kariga bejn l-1872-1878

³ Ibid, is-Sibt, 16 ta' Mejju, 1874, Anno II. - Numero 148, p. 151

F'dan il-jum tant kien kbir in-numru ta' fidili li resqu biex jirċievu t-Tqarbin Imqaddes fit-tempju ta' San Publu li għalkemm l-Arċipriet flimkien ma' saċerdoti oħra ma waqfux iqarbnu bejn l-4.00 a.m. u s-7.30 a.m., ħafna u ħafna persuni kienu kostretti li jfittxu knejjes oħra biex jitqarbnu.

L-entuzjażmu tal-poplu Malti u partikolarment tal-Furjanizi lahaq l-ogħla livell f'dawk il-ġranet festivi. Ġie nnotat in-numru kbir ta' xemgħat mogħtija lill-Madonna.

Is-Società Promotrice Cattolica Maltese, f'rivista tagħha, qalet li ma setgħetx ma tirrikonoxxi kemm ħadmu, biex tirnexxi din il-manifestazzjoni reliġjuża, ir-Rev.mu Arċipriet tal-Floriana, Dun Salv. Gaffiero,⁵ il-Viċi arċipriet ir-Rev. Dr Dun Francesco Borg, ir-Rev. Dun Carmelo Ellul u b'mod ġenerali l-kleru u l-poplu tal-Floriana kif innotat ukoll b'sodisfazzjon irrispons tal-Kappillani tad-djoċesi kollha u tal-poplu Malti għas-sejha li saret.⁶

Twelid tad-devozzjoni popolari f'Malta

Nistgħu ngħidu għalhekk li din il-kwindiċina li saret b'għieħ il-Madonna ta' Lourdes fil-Knisja ta' San Publu fil-Floriana rat it-twelid tassew tad-devozzjoni popolari f'Malta lejn il-Madonna taħt dan it-titlu u kienet ix-xrara li xegħlet din id-devozzjoni f'pajjiżna.

Fil-fatt l-istatwa li ġiet esposta fil-Knisja Arċipretali tal-Floriana wisq probabbli li kienet l-ewwel statwa tal-Madonna ta' Lourdes li nġiebet Malta u kemm hu veru li d-devozzjoni popolari lejn il-Madonna ta' Lourdes rat il-bidu tagħha f'pajjiżna fl-okkażjoni ta' din il-manifestazzjoni reliġjuża fil-Knisja Arċipretali ta' San Publu joħroġ minn rapport fil-gazzetta

tas-Società Promotrice Cattolica Maltese fejn insibu li bis-self ta' din l-istatwa għal dik il-kwindiċina minn Negt Pietro Paolo Galea, devot tal-Madonna, dan '... kien ikkontribwixxa biex tinxtered fostna din id-devozzjoni tenera, billi importa din l-istatwa sabiha u fdaha lis-Socjetà fil-jiem ta' din id-dimostrazzjoni kbira...' ('... abbia contribuito alla diffusione fra noi di questa tenera divozione, coll' importare la bella statua ed affidarla alla Società pei giorni di questa grande dimostrazione...').⁷

Għalkemm, kif rajna, oriġinarjament din l-istatwa tal-'Immakulata ta' Lourdes' ġiet mislufa lis-Socjetà għall-okkażjoni tal-kwindiċina, ġara, iżda, li wara li għalqu dawn il-festi li saru lill-'Immakulata ta' Lourdes', Galea ddecieda li jħalli din l-istatwa lil din il-knisja⁸ għalkemm sfortunatament din kienet inqerdet mat-tiġrif tal-Knisja ta' San Publu bil-ħidma tal-ghadu matul it-Tieni Gwerra Dinjija.

Ta' min jirrimarka li ġie stmat li n-nies li ġew jinviżtaw lil din ix-xbieha tal-Madonna ta' Lourdes ġew minn Malta kollha, inkluż l-aktar postijiet imbiegħda, u anki saħansitra minn Għawdex u l-manifestazzjoni ta' fervur reliġjuż tal-Maltin f'dan il-pelleginaġġ lejn it-tempju tal-Floriana kienet forsi unika għat-tip tagħha li sa dak iż-żmien kienet qatt saret f'Malta.⁹ Ċertament li minn dakinhar 'l quddiem deher li l-Madonna taħt it-titlu tagħha 'ta' Lourdes' kienet ser tibda tgawdi devozzjoni vasta fost il-poplu Malti u Għawdex u nafu li ż-żmien dan ikkonfermah.

Aktar dwar il-festi

fil-Knisja ta' San Publu

Ta' min inżidu hawn aktar dettalji importanti tal-festi kbar li saru fil-Knisja ta' San Publu u li xerrdu d-devozzjoni lejn il-Madonna ta' Lourdes mal-ġejjer Maltin kollha.

Għal dawn il-festi kienu attendew nies minn kull strata tas-socjetà u bin-nies ġejjin u sejrjn mill-knisja l-ħin kollu s-saċerdoti kienu assedjati

⁵ Ir-Rev.mu Arċipriet tal-Floriana, Dun Salv. Gaffiero kien Senglean u peress li kien ġej minn parroċċa ddedikata lill-Madonna seta' ikkontribwixxa biex fi żmienu fil-Floriana kien hemm moviment Marjan qawwi tant li minbarra din id-devozzjoni lejn il-Madonna ta' Lourdes, f'it xhur wara twieldet ukoll fil-Floriana d-devozzjoni lejn is-Sinjura Tagħna tal-Qalb Imqaddsa ta' Ġesù (il-Madonna tas-Sacro Cuor)

⁶ Fede ed azione : periodico bisettimanale della Società Promotrice Cattolica Maltese, is-Sibt, 23 ta' Mejju, 1874, Anno II. - Numero 150, p. 161

⁷ Idem

⁸ Idem

⁹ Ibid, l-Erbgħa, 20 ta' Mejju, 1874, Anno II. - Numero 149, p. 155

kemm fil-konfessjonarji kif ukoll biex iqarbnu lin-nies.

L-istatwa tal-Madonna ta' Lourdes kienu qegħduha fil-ġholi fuq l-altar maġġur, biex setgħet tidher faċilment minn kull angolu tal-knisja, taħt tribuna maestuża b'pavaljun u ċċirkondata minn raġġiera.

L-omeliji bil-Malti fl-aħħar tlett ijiem, filgħaxijiet, saru rispettivament mill-Onor. Kan. Debono, mill-P. Pri. Vincenzo u fl-aħħar jum mill-Arċipriet tal-Floriana Dun Salv. Gaffiero.

Il-prietka bit-Taljan fl-aħħar ġurnata saret mir-Rev. P. Bonelli tal-Ordni tal-Predikaturi.

Kien diffiċli li wieħed jippreċiża n-numru ta' dawk li resqu lejn it-tqarbin fil-Knisja ta' San Publu tul il-kwindiċina li iżda żgur li kienu jgħoddu fl-eluf filwaqt li kien impossibbli li wieħed jikkalkula kemm tqarbnu tul dawk il-jiem fil-Knejjes ta' Malta.¹⁰ Dan il-kumment tal-aħħar, meħud mir-rapport ġurnalistiku li minnu qed inwasslu dan it-tagħrif juri li l-manifestazzjoni reliġjuża li kienet qed issir fil-Knisja tal-Floriana kienet qed tiġi replikata madwar Malta kollha u tikkonferma kemm din il-manifestazzjoni kienet is-sinjal tal-bidu tad-devozzjoni lejn il-Madonna ta' Lourdes f'pajjiżna.

Il-ħidma tal-Arċipriet u l-Kleru tal-Floriana biex il-manifestazzjoni mibdija mis-Società Promotrice Cattolica Maltese tkun aktar splendida kienet bla waqfien. Fl-aħħar ġurnata, filgħaxija, l-Arċipriet flimkien mas-Socjetà imsemmija għamlu gabra għall-Papa u ngabru aktar minn mija u ħamsin skud filwaqt li l-membri tas-Socjetà assistew bit-torċi f'idhom madwar il-presbiterju filwaqt li stiednu ħafna persuni ta' klassijiet differenti residenti fil-Floriana biex jingħaqdu magħhom.

Membru tas-Socjetà, il-kjeriku Dr Francesco Bonnici kien kiteb iskrizzjoni li twaħħlet fuq in-naħa ta' barra tal-bieb il-maġġur tal-Knisja u kienet tgħid hekk:

XV DIERVM
 QVOS
 DEIPARAE. IMMACULATAE
 QVALIS. LAPVRDI. APPARVIT.
 SIMULACRUM
 VT. IN. HAC. SANCTISSIMA. AEDE
 FIDELIVM. CVLTVI. PATERET
 CVRATUM. EST
 VTI. HVIVS. INSULAE. INCOLAE.
 OMNES
 VNDIQUE. HVC. CONVENIRENT
 VIRGINEM. OPVM. DITISSIMAM
 NOSTRIQVE. STVDIOSSISSIMAM.
 VENERATVRI
 AB. EAQVE
 IN. ECCLESIAE. CRVDELISSIMOS.
 HOSTES
 PRAESENS. EFFLAGITATVRI. AVXILIVM
 TRIDVVM. POSTREMV.
 SOLEMNISSIMVM

(Traduzzjoni)

TIFKIRA
 TAL-15-IL JUM
 LI FIIHOM
 L-ISTATWA TAL-OMM T'ALLA
 IMMAKULATA
 KIF DEHRET ĠEWWA LOURDES
 ITTIEHED ĦSIEB
 BIEK TINGĤATA L-QIMA TAL-FIDILI
 BIEK DAWK KOLLHA LI JĠHIXU F'DIN
 IL-ĠZIRA
 JIĠU HAWN MINN KULLIMKIEN
 BIEK JAGĤTU QIMA
 LILL-VERĠNI L-IKTAR GĤANJA BID-
 DONI TAGĤHA,
 U LI TIEĤU ĦSIEB MILL-IKTAR
 TAL-ĠID TAGĤNA
 BIEK UKOLL PERMEZZ TAGĤHA
 DAWK LI ISSA SA JISSIELTU
 MAL-GĤEDEWWA L-IKTAR KIEFRA
 TAL-KNISJA
 JIKSBU GĤAJNUNA
 U JIċĊELEBRAW TRIDU L-IKTAR
 SOLENNI¹¹

¹⁰ Ibid, pp. 155-156

¹¹ It-traduzzjoni saret minn ex-għalliem tiegħi tal-Latin, Monsinjur Dun Mikiel Anġ Camilleri, Furjaniz bħalna, u ta' dan inroddlu ħajr

Is-sehem tat-tfal tal-iskejjel

Aktar 'l fuq, rajna s-sehem tat-tfal tad-duttrina tal-Floriana f'dawn il-festi lill-Madonna ta' Lourdes izda kien hemm ukoll is-sehem tat-tfal tal-iskejjel u mhux tal-Floriana biss.

Kien spettaklu sabih u kommoventissimu dak li taw il-bniet li ngiebu fil-Knisja ta' San Publu fit-13 ta' Mejju mis-Sorijiet ta' San Ġużepp tal-Apparizzjoni ta' Bormla. Kienu madwar tmenin il-bniet lebsin l-abjad bil-velu f'rashom u b'ċintorin ċelesti madwar il-qadd li jibqa' nieżel 'l isfel, kważi b'imitazzjoni tal-lisba li biha l-Madonna ta' Lourdes riedet turi lilha nnifisha lil Bernadetta. Dawn kantaw b'ċeċċ sbieħ quddiem l-altar tal-Madonna, offrew xemgħat b'qima u wara li qalu xi talb ittieħdu lura lejn Bormla.

Kien hemm okkażjoni oħra f'dawn il-festi li fiha kienu involuti tfal tal-iskola. It-tfal tal-iskola Primarja tal-Belt, bil-bniet lebsin bl-abjad, imxew mill-Knisja ta' Santa Caterina d'Italia f'pellegrinaġġ għall-Knisja Principali tal-Floriana b'devozzjoni kbira filwaqt li qalu r-rużarju tul it-triq. Uħud mis-subien ġarrew f'idejhom mazzi tal-fjuri u xi xemgħat biex jiġu pprezentati bħala omaġġ lill-Verġni Mbierka ta' Lourdes. Fil-Knisja nġhaqdu mal-bniet tal-iskola Sekondarja tal-Belt u ma' dawk tal-iskola Primarja tal-Floriana.

Kif waslu fil-Knisja, iċċelebra quddiesa d-Direttur tal-iskejjel Primarji, il-Kan. Pullicino. Matul il-quddiesa tkantaw diversi innijiet sagri mit-tfal tal-iskejjel tal-Belt taħt id-direzzjoni tal-Mro Dr Giuseppe Vella.¹² Mro Dr Vella dak iż-żmien kien qed joqgħod fil-Floriana fi Strada Magazzini (Triq l-iMħazen)¹³ kien għamel xi żmien ukoll bħala surmast tal-kant fl-iskola tal-Floriana.¹⁴ Fil-Floriana kien anki tweldulu

zewġt itfal, Luigi (fl-1868)¹⁵ u Paolo (1873)¹⁶, li flimkien ma' ħuhom ieħor Alberto, segwew il-passi ta' missierhom fil-qasam tal-mużika.¹⁷

Izda lura għal din iċ-ċelebrazzjoni u naraw li wara l-Vanġelu, iċ-ċelebrant il-Kan. Pullicino indirizza diskors qasir imma kommoventi lit-tfal fuq il-ġrajja strepituża tal-Madonna ta' Lourdes.

Resqu għat-tqarbin madwar 230 tifel u tifla. Wara l-quddiesa nġhad it-talb, bit-Taljan, li ppublikat is-Società Promotrice Cattolica Maltese għall-bżonnijiet tal-Knisja u tal-Papa u nġhatat il-Barka Sagramentali. Wara l-istess tfal kantaw is-Salve Regina, il-Litaniji u xi innijiet f'ġieħ il-Madonna. U bl-istess devozzjoni rritornaw lejn il-Knisja ta' Santa Katerina. Għal darba oħra dehret ukoll f'din il-manifestazzjoni Lady Van Straubenzee, il-mara tal-Gvernatur u għogħba tibgħat rigal lill-bniet bħala sinjal ta' approvazzjoni.¹⁸

Id-devozzjoni taħkem il-Floriana

Ma setax jonqos li l-post li esperjenza l-aktar u b'mod dirett it-twelid popolari ta' din id-devozzjoni f'Malta jinħakem minn tal-ewwel minn din id-devozzjoni u hemm diversi indikazzjonijiet li juru li dan kien tassew.

Fil-fatt il-Madonna ta' Lourdes ġiet immedjatament addottata fil-Floriana bħala l-Patrana tad-Duttrina Nisranija u fil-festa tal-Madonna tad-Duttrina li saret il-Ħadd, 14 ta' Ġunju, 1874, l-istatwa tal-Madonna ta' Lourdes ġiet imqiegħda taħt pavaljun mill-isbaħ b'tiżjin splendidu kemm bix-xemgħat kif ukoll bi drappijiet tal-ħarir. Saret ukoll proċessjoni kommoventi, miftuħa miż-żgħażaġħ tal-Istitut tad-Duttrina, bir-relikwa tal-Verġni Marija li warajha segwew f'numru kbir bniet mill-Istitut

¹² Fede ed azione : periodico bisettimanale della Società Promotrice Cattolica Maltese, l-Erbgħa, 20 ta' Mejju, 1874, Anno II. - Numero 149, p. 156

¹³ The Malta Government gazette, No. 2568, it-Tnejn, 18 ta' Awwissu, 1873, p. 238

¹⁴ Rob. Mifsud Bonnici, Muzicisti kompozituri Maltin : maestri di cappella tal-Katidral, A.B.C., 1950, p. 22

¹⁵ Ulderico Rolandi, Musica e musicisti in Malta : saggio di ricerche e di appunti storici, Ed. dell' "Archivio Storico di Malta", 1932, p. 84

¹⁶ Rob. Mifsud Bonnici, Muzicisti kompozituri Maltin : maestri di cappella tal-Katidral, A.B.C., 1950, p. 32

¹⁷ Idem

¹⁸ Fede ed azione : periodico bisettimanale della Società Promotrice Cattolica Maltese, l-Erbgħa, 20 ta' Mejju, 1874, Anno II. - Numero 149, p. 156

femminili tal-oratorju ta' San Publu, lebsin kollha bl-abjad u b'faxxa ċelesti.¹⁹


Filwaqt li d-devozzjoni lejn il-Madonna ta' Lourdes baqgħet tinfirex ma' Malta, id-devozzjoni lejha fil-Knisja ta' San Publu fil-Floriana li fiha għet esposta għall-ewwel darba fil-pubbliku, f'Malta, statwa tal-Immakolata ta' Lourdes kompliet tikber minn jum għal jum u serviet ta' xprun biex jingiebu statwi oħrajn li tqiegħdu fil-Knisja tal-Kapuċċini f'Għawdex, fil-Knisja ta' Santa Barbara fil-Belt u għand ir-Rev. P. Min. Konv. tal-Mdina.²⁰

Sa ftit snin wara l-manifestazzjoni reliġjuża li saret fil-Knisja ta' San Publu u li kkgargat din id-devozzjoni f'pajjiżna, fil-Floriana kienet diġà saret niċċa/statwa fl-apert tal-Madonna ta' Lourdes in-naħa ta' Balzunetta, eżattament f'salib it-toroq ta' Triq il-Konservatorju u Triq l-iLjun.

Din in-niċċa kbira u għolja sular kienet żgur diġà f'potha fl-1888, jekk mhux qabel, għaliex skrizzjoni li hemm tañtha turi li kienu diġà konċessi Indulgenzi għal min jitlob quddiemha fis-sena msemmija.²¹

Huwa interessanti li dawn l-Indulgenzi kienu ġew konċessi mill-Amministratur Appostoliku ta' Malta l-Isqof Mons. Antonio Maria Buhagiar li kien bin il-Furjaniza Marija Konċetta. Mons. Buhagiar kien ġie nnominat bħala Amministratur Appostoliku ta' Malta billi l-Isqof ta' Malta Carmelo Scicluna kien dañal ġmielu sewwa fiż-żmien u ma kienx jiflañ iżjed jaqdi d-dmirijiet tiegħu ta' Isqof.²²

Li kien Mons. Buhagiar li kkonċeda dawn l-Indulgenzi għal min jitlob quddiem ix-xbieha tal-Madonna ta' Lourdes f'Balzunetta ma hadthiex daqstant bħala sorpriża għax nifhem



li ma setax ma kienx konxju mir-rabta intima tal-Floriana mal-Madonna ta' Lourdes. Dan ikkonfermajtu meta ltqajt ma' Ittra Pastoralis maħruġa mill-istess Mons. Buhagiar fl-24 ta' Settembru 1885 li kienet tħegġeg lill-fidili biex fix-xahar tar-Rużarju, jigiġifieri Ottubru, jirreċtaw ir-Rużarju u jwettqu diversi devozzjonijiet oħra konnessi ma' din il-festa anki minħabba li f'Malta kienet qed tirrenja l-biża' ta' epidemija oħra tal-kolera. Mons. Buhagiar heġġeg biex isiru proċessjonijiet u pellegrinaġġi devoti u elenka erba' knejjes li lejhom għandhom isiru dawn il-pellegrinaġġi u qal li xtaq li kull Parroċċa tagħmel mill-anqas pellegrinaġġ wieħed lejn xi waħda minn dawn il-knejjes. Fosthom Mons. Buhagiar semma '... il-Knisja Arcipretali tal-Floriana, fejn hemm devozzjoni speċjali lejn is-Sinjura Tagħna ta' Lourdes; ...' ('...l'Arcipretale Chiesa della Floriana, ov'e' speciale devozione verso N.S. des Lourdes; ...').²³

¹⁹ Ibid, l-Erbgħa, 17 ta' Ġunju, 1874, Anno II. - Numero 157, p. 187

²⁰ Ibid, is-Sibt, 27 ta' Frar, 1875, Anno III. - Numero 230, pp. 66-67

²¹ Programm - Festa, 4 ta' Mejju 2003, p. 55

²² Timotju mill-Belt, Il-Knisja u l-Kunvent tal-Kapuċċini tal-Furjana u l-Ordni Gerosolomitan ta' Malta, Empire P., Malta, 1955, pp. 116, 120

²³ Fr. Antonius Maria Buhagiar, Ordinis Min. S. Francisci Capulatorum, Dei miseratione et S. Sedis Apostolicae gratia, Episcopus Tit. Ruspensis ac Melitensis Diocesis Administrator Apostolicus cum ordinaria

Din hi konferma oħra, jekk kien hemm bżonn, ta' kemm id-devozzjoni lejn il-Madonna ta' Lourdes f'Malta hija marbuta u taf il-bidu tagħha lill-Knisja Arcipretali tal-Floriana.

Id-devozzjoni lejn il-Madonna ta' Lourdes fil-Floriana baqgħet tirranka tant li fi ftit żmien ġie deċiż ukoll li, b'żieda mal-istatwa li Negt. Pietro Paolo Galea kien ħalla lill-Knisja ta' San Publu, issir statwa fuq in-naħa ta' barra tal-istess knisja. Din l-istatwa sabiħa, li qiegħda fil-ġenb tal-knisja tħares lejn Triq il-Miratur, saret fl-1889 u hija xogħol Ċensu Decandia.²⁴

Ċentru nazzjonali tal-kult

B'dan il-fervur kollu li nibet fil-Floriana lejn il-Madonna ta' Lourdes kien xieraq li eventwalment ikun f'din il-lokalità li jiġi stabbilit iċ-ċentru nazzjonali tal-kult tal-Madonna taħt dan it-titlu²⁵ u dan grazzi għall-ħidma tal-Patrijiet Kapučċini li l-istorja tagħhom hija intriċċata wkoll tant mill-qrib mal-Floriana. Anki fit-twaqqif ta' dan iċ-ċentru kien hemm il-ħidma sfiqa ta' aktar minn id Furjaniza waħda, kif għad naraw.

Mela fis-sena 1881, seba' snin wara l-kwindiċina memorabbli li saret fil-Knisja parrokkjali ta' San Publu, il-W.R.P. Filippu Anton mill-Belt, li kien il-Provinċjal, ġab minn Franza statwa tal-Madonna ta' Lourdes u qiegħda flok l-istatwa ta' Santa Marija Madalena Pentitenti fil-kappella ċkejna ddedikata lilha biswit il-kunvent tal-Kapuċċini. L-istatwa tal-Madalena poġġewha fil-kunvent. (B'xorti ħażina din inqerdet meta twaqqaq l-kunvent fit-Tieni Gwerra Dinjija).²⁶

jurisdictione capitulo clero et populo, Malta, 1885, pp. 6-8

²⁴ Joseph Theuma, L-arti Maltija fil-knejjes parrokkjali f'Programm Festa San Publu - Floriana, 7 ta' Mejju 2000, p. 27

²⁵ Kemm tassew li l-kappella kienet iċ-ċentru nazzjonali tal-kult tal-Madonna taħt dan it-titlu joħroġ mill-fatt li l-gazzetta influwenti 'Times of Malta' fil-ħarġa tal-Ħamis 7 ta' Frar. 1957, iddeskrivietha bħala '... il-Kappella nazzjonali tal-Madonna ta' Lourdes fil-Floriana.'

²⁶ Timotju mill-Belt, Il-Knisja u l-Kunvent tal-Kapuċċini tal-Furjana u l-Ordni Gerosolomitan ta' Malta, Empire P., Malta, 1955, pp. 36-38

Għalkemm, kif ġa rajna, din ma kinitx l-ewwel statwa tal-Madonna ta' Lourdes li nġiebet Malta biex tinxtered din id-devozzjoni fil-Gżira tagħna, kienet minn tal-ewwel.

Għaddew ftit ta' snin u nsibu li l-ex-Provinċjal il-W.R.P. Franġisku (Sant) mill-Floriana kien ilu jaħseb biex tinbena kappella akbar li tixraq lill-Madonna għax fil-verità l-kappella originali aktar kienet tixbah niċċa kbira u ma setgħetx tilqa' fiha nies.

Tfaċċa benefattur kbir fil-persuna tas-Sur Franġisku Saverju Galea minn Ħal Qormi li kien iqerr għand P. Franġisku. Is-Sur Galea qal lill-konfessur tiegħu P. Franġisku li jekk jaqla' grazzja li kellu bżonn, jagħti somma kbira ta' flus għall-bini tal-kappella l-ġdida. Il-grazzja nqalgħet u l-Furjaniz P. Franġisku mimli bil-ferħ talab il-permess mingħand il-Provinċjal il-W.R.P. Ewsejju mill-Birgu biex jibni kappella ġdida flok il-qadima.

Dan il-permess ingħata u P. Franġisku talab lill-Perit Kav. Emmanwel Borg, Furjaniz ieħor li kien serva bħala President tas-Socjetà Filarmonika Vilhena mill-anqas bejn l-1913 u l-1917²⁷ u ħabib u benefattur kbir tal-Kapuċċini li dik il-ħabta wkoll kien Sindku Appostoliku tal-istess Kunvent tal-Floriana, biex jagħmillu pjanta u f'Lulju tal-1918 inbeda x-xogħol tal-bini u l-Kappella tlestiet f'qasir żmien u wisq qabel ma kien mistenni.

Fost dawk li jissemmew għax-xogħol ta' ħila li wettqu fil-kappella kien hemm il-mastrudaxxa Pawlu Balzan u għalkemm ma nistax ngħid b'ċertezza iżda wisq probabbli li kien wieħed miż-żewġ aħwa Furjanizi Balzan li kienu ħadmu l-bankun tal-vara ta' San Publu, xogħol stupend ta' interzjar, fl-1900.

Intant waslet fl-aħħar il-ġurnata tant mixtieqa u mistennija bi ħrara minn kulhadd, jiġifieri l-ġurnata tad-daħla solenni ta' Marija u l-pussess tagħha fil-Kappella l-ġdida.

²⁷ Mhux magħruf eżatt meta l-Perit Emmanwel Borg beda jokkupa din il-kariga, iżda żgur li kien ġa president fl-1913 filwaqt li nafu fiċ-ċert li spiċċa minn din il-kariga fl-1917



Pellegrinaġġ bl-istatwa tas-Sacro Cour fil-paroċċa ddedikata lilha f'tas-Sliema

Biex jiehu ħsieb ħalli tiġi ċelebrata kif jixraq il-festa ta' din l-okkażjoni twaqqaf Kumitat apposta li kien fih ħafna personalitajiet distinti bil-maġġoranza tagħhom ikunu Furjanizi jew b'xi konnessjoni mal-Floriana, ibda mill-President Sir Filippo Sceberras M.D. kif ukoll mis-Segretarju Albert Cesareo u l-Membri Dr Enrico Frendo LL.D., Prof. Luigi Preziosi M.D., Prof. L.A. Randon LL.D.,²⁸ Kav. Dr Carlo Zanghi M.D., l-Arcipriet Dun Frangisk Mallia u r-R.P. Frangisk mill-Floriana.

Fl-għodwa tal-Ħadd, 26 ta' Diċembru, 1920, l-istatwa tal-Madonna ta' Lourdes ittiehdet fil-Knisja Parrokkjali ta' San Publu u wara nofsinhar, fl-4.30 p.m., ħarġet il-proċessjoni b'din l-istatwa mmexxija mill-Furjaniz Arcisqof Isqof ta' Malta Mons. Dom Mawru Caruana O.S.B. Il-folla li mxiet wara l-istatwa ta' Marija kienet bla għadd u wisq akbar kienet imbagħad dik li mliet it-toroq kollha li jieħdu mill-Knisja ta' San Publu għal hdejn il-Kapuċċini. Minn kull fejn għaddiet il-Madonna kien imzejjen

b'pavaljuni u bnadar u dwal, filwaqt li l-art kienet mimlija b'kotra ta' ward frisk. Kien veru plebixxit ta' mħabba u devozzjoni tal-poplu Malti lejn il-Verġni Mqaddsa u kienet wirja ta' devozzjoni lejn il-Madonna taħt it-titlu 'ta' Lourdes' li kienet eku tal-wirja ta' devozzjoni li nibtet fil-Floriana 46 sena qabel.

Mal-wasla hdejn il-kappella dahlet fix-xena l-banda Furjaniza tas-Socjetà Filarmonika Vilhena, sar diskors u l-Madonna giet imdahħla fil-Kappella, li kienet giet imbierka sollemnment dakinhar stess filgħodu mill-imsemmi Isqof Mawru Caruana, u giet mqiegħda fl-għar li jixbah ħafna lil dak ta' Lourdes.

U hekk għalaq dak il-jum sabiħ li ma jintesa qatt, l-ewwel jum fl-istorja ta' dan is-Santwarju li kompli għaqqad il-Madonna ta' Lourdes mal-Floriana, benniena tad-devozzjoni lejha.

Din il-Kappella minnufih saret iċ-ċentru nazzjonali tad-devozzjoni lejn il-Madonna ta' Lourdes u tul is-snin kienu l-eluf ta' Maltin li ġew minn kull rokna tal-gżira biex iwettqu d-devozzjonijiet u jagħtu ħajr lil Alla għall-grazzji maqluġha bl-interċessjoni tal-Madonna ta' Lourdes.

Aktar tard, fid-9 ta' Frar, 1923, l-altar tal-irħam li kien hemm fil-Kappella gie kkonsagrat mill-istess Arcisqof Mawru Caruana u magħluq b'kancell sabiħ tal-irħam ukoll.

It-tħabrik tal-Patri Furjaniz, Patri Frangisk, biex jitla' dan is-Santwarju tal-Madonna ta' Lourdes fil-Floriana gie rikonoxxut, flimkien ma' dak tal-benefattur Frangisk Saverju Galea, billi saru ritratti kbar ta' dawn it-tnejn fis-sagrastija b'iskrizzjoni taħthom.

L-iskrizzjoni taħt Patri Frangisk, maqluba mil-Latin, taqra hekk:

DIN IL-KAPPELLA B'GĦAR
TAR-RUSTIKU
BI RĦAM U PITTURA
U B'KULMA TITLOB L-ARTI
IMZEJNA
MILL-W.R.P. FRANĠISK MILL-FLORIANA

²⁸ Prof. L.A. Randon LL.D. dak iż-żmien kien il-President tas-Socjetà Filarmonika Vilhena

EX-PROVINĊJAL TAL-MIN. KAPP.
MIGBURA S-SOMMA MINN BENEFATTUR
FIS-26 TA' DICEMBRU 1920
B'IMHABBA HĀBREK BIEΧ TINBENA
U TINFETAH.

Fil-Floriana għall-ewwel darba l-Ave Maria ta' Lourdes bil-Malti.

L-Ave Maria ta' Lourdes kif nafuha llum tkantat għall-ewwel darba waqt proċessjoni *aux flambeaux* filgħaxija fis-27 ta' Marzu, 1874, u minn dakinkar 'il hawn saret sinonima ma' Lourdes. Fl-1881 dan l-innu ta' Lourdes ta' 60 vers kien irreċtat jew kantat bil-Malti fuq versi ta' Fr Paul Xuereb tal-Isla fil-Grotta tal-Madonna ta' Lourdes hdejn il-kunvent tal-Kapuċċini fil-Floriana u fi ftit żmien inxtered ma' diversi parroċċi madwar Malta u Għawdex²⁹ biex b'hekk din il-grotta kompliet tiġi kkonfermata bħala ċ-ċentru nazzjonali tad-devozzjoni lejn il-Madonna ta' Lourdes f'pajjiżna.

Fix-*'shelter'* mal-Furjanizi wkoll!

Naħseb li f'din l-istorja kollha li qed nirrakkontaw ftit kienu l-għrajiet li jisbqu fis-sinifikat u juru bl-aktar mod emozzjonali r-rabta bejn il-Madonna ta' Lourdes u l-Furjanizi daqs dik tat-Tieni Gwerra Dinjija fejn din il-Madonna sabet ruħha wkoll tistkenn mal-Furjanizi mill-qilla tal-bombi tal-għadu.

Difatti x-xbieha ta' Marija, ftit wara li bdiet il-gwerra, kienet ġiet merfugħa ġo *shelter* fil-Floriana, meqjuma dejjem mill-poplu, li hemm taħt il-blat f'dawk iż-żminijiet koroh kien isib fiha l-qawwa, il-faraġ u l-għajnuna tiegħu.

Minn Balzunetta lura f'darha... u statwa ġdida għall-parroċċa.

Qisu li din il-Madonna ta' Lourdes riedet tieħu l-okkażjoni li tmiss ma' kull rokna tal-Floriana għax wara li għaddiet il-qilla tal-bombi ġiet meħuda qrib, fid-dar tar-Rev. Dun Manwel Magro fi Triq l-iLjun, fil-parti tal-Floriana magħrufa bħala

Balzunetta fejn diġà kienet teżisti devozzjoni lejha permezz ta' statwa simili li, kif għidna aktar 'il fuq, tinsab proprju fl-istess inħawi.

Fid-dar ta' dan il-qassis fi Triq l-iLjun, fil-jiem tat-13, 14 u 15 ta' Mejju, 1946, sarilha tridu pprietkat mir-Rev. Patri Timotju mill-Belt, Kapuċċin.

Fis-16 tax-xahar, imbagħad, l-istatwa ġiet meħuda proċessjonalment għall-Knisja Arcipretali ta' San Pubblju. Hawnhekk baqgħet esposta għal tlett ijiem għall-qima tal-fidili, fejn inbdielha Tridu ieħor solenni bħala tħejjija għall-miġja tagħha lura fil-Kappella u wieħed mill-predikaturi f'dawn it-tlett ijiem kien ir-Rev. Lettur P. Feliċjan mill-Floriana.

Iżda l-aqwa jum kien bla dubju dak tad-19 ta' Mejju. Fis-7.00 a.m., fuq Tribuna mwaqqfa apposta fuq il-wesgħa tal-Fosos ta' hdejn is-Salib tal-Kapuċċini, saret quddiesa mill-W.R. Arcipriet Anġlu Ghigo, D.D. b'fervorin tassew milqut u bit-Tqarbina ġenerali għan-nies taż-żewġ Parroċċi tal-Marsa u tal-Floriana. Wara nofsinhar, imbagħad, fl-4.15 p.m. telqet proċessjoni mill-Kunvent tal-Furjana għall-Knisja ta' San Pubblju fejn sar Għasar solenni u prietka mir-Rev. P. Lawrenz minn Bormla li ta lil Marija l-*'Buon Viaggio'* ħalli tmur lura fil-Kappella tagħha.³⁰

Wieħed ma jistax ma jinnotax li kull darba li l-Madonna ta' Lourdes meqjuma fil-Kappella tal-Kapuċċini kellha taqbad it-triq lejn darha telqet mill-Knisja ta' San Pubblju, bħallikieku biex iġġedded ir-rabta tad-devozzjoni lejha li f'Malta xegħlet proprju f'din il-knisja ddedikata lil dan il-Patron Isqof ta' Malta.

Wara l-prietka bdiet proċessjoni tabilhaqq imponenti b'korteo twil man-nofs mil li fost l-oħrajn hađu sehem fiha l-W.Rev. Kleru tal-Floriana bil-Fratellanzi u l-Għaqdiet Religjużi tal-Parroċċa u li għaddiet minn quddiem ġemgħa ta' eluf ta' fidili, minn toroq imzejna spontanjament mill-poplu devot ta' Marija.

²⁹ Carmel Bonavia, New Ave Maria bells for Żabbar Sanctuary f'The Sunday Times, August 16, 2009, No. 8,607, p. 46

³⁰ Soċjetà Filarmonika "Lourdes" Qrendi : lehen il-Banda Lourdes - Qrendi, 1992, p. 72-79

Il-proċessjoni kienet imsieħba t-triq kollha minn kant devot, akkumpanjat bis-sehem, għal darba oħra, tal-Banda Vilhena, tal-Floriana. Malli l-Madonna waslet fil-pjazza tal-fosos imsemmija, giet imsellma mill-W.R. P. Ġerardu mill-Floriana, li bil-kliem tal-iSkrittura: “Revertere, revertere, Sunamitis, ut intueamur te”, qal lil Marija biex tfittex tirritorna lejn il-Grotta tagħha ħalli hemmhekk bħal qabel inkomplu nitgħaxxqu biha.

Wara saru l-Att ta’ Konsagrazzjoni lill-Qalb Safja ta’ Marija, tkanta Te Deum u ngħatat l-Barka Sagramentali li gābet fi tmiemha grajja li tibqa’ mniżżla fl-istorja ta’ din il-Kappella hekk kif l-istatwa mbagħad giet mehuda fil-Kappella u mqiegħda f’postha, imsieħba mill-għajta ta’ ferħ li ħarġet għalenija minn qalb kulħadd ta’: “Viva l-Immakulata Marija ta’ Lourdes”.³¹

Digā rrimarkajna aktar kmieni fuq il-fatt li l-istatwa tal-Madonna ta’ Lourdes fil-Knisja Arċipretali ta’ San Publu kienet inqerdet fit-Tieni Gwerra Dinjija bil-ħidma tal-għadu. Il-Parroċċa ta’ San Publu ħasbet biex issir statwa ġdida u fil-fatt din giet imbierka mill-Kan. C. Bonnici nhar it-2 ta’ Mejju 1948.³²

Kommemorazzjoni tad-dehriet

Ta’ kull sena, fil-jiem li fihom il-Madonna kienet dehret lil Bernadette Soubirous, ibda mill-11 ta’ Frar li kien il-jum li fih il-Madonna deħritilha għall-ewwel darba, fil-Kappella Grotta tal-Kapuċċini dawn id-dehriet jiġu kkommemorati permezz ta’ funzjonijiet reliġjużi.

Kien hemm żmien, għallinqas fl-1957, meta fl-ewwel dehra kien ikun hemm il-mużika taħt id-direzzjoni ta’ surmast direttur, f’din l-okkażjoni taħt id-direzzjoni tas-Surmast G. Camilleri. Fl-istess sena wkoll, fil-ġranet l-oħra tad-Dehriet kienet tieħu sehem is-*Schola Cantorum* tal-“*Cordigeri*” Frangiskani.

Interessanti wkoll li, għallinqas f’din is-sena, kien hemm invit lis-sacerdoti sekulari u regolari

biex iqaddsu fil-Grotta fil-jiem tad-Dehriet u dawn kienu mitluba biex jinformaw minn qabel lill-Prokuratur xħin xtaqu li jqaddsu.³³

Tifkiriet tal-plejers Furjaniżi

Iżda hemm affarijiet oħra li jkomplu jitfgħu dawl fuq ir-rabta bejn il-Kappella tal-Madonna ta’ Lourdes u l-Furjaniżi u naħseb li ma jistax ikun hemm rabta akbar jekk fin-nofs ma jidħolx ukoll il-ballun, sport li għall-Furjaniżi qisu reliġjon oħra.

Mela fil-Kappella msemmija wieħed anki jista’ jsib tifkiriet importanti li sawru l-istorja tal-futbol Furjaniż fost dawn hemm il-bandalora ċkejna u prestiġjuża mogħtija mill-*Malta Football Association* lill-plejer internazzjonali Furjaniż Lolly Debattista meta fl-1955 dan kien rebaħ l-ewwel edizzjoni tal-*Footballer of the Year* organizzata minn din l-assoċjazzjoni.³⁴ Ma’ din hemm ukoll kollezzjoni ta’ midalji mirbuħa minn dan il-plejer mat-tim glorjuż Furjaniż.

Meta saqsejt lil Lolly Debattista fuq dawn, irrakkontali li kien talabhomlu Patri Tarċisju Gatt, patri Furjaniż iffissat fuq it-tim ta’ pajjiżu, biex iqiegħedhom fil-Kappella bħala sinjal ta’ gieħ lill-Madonna ta’ Lourdes wara tawhom ukoll diversi plejers oħra fosthom Lolly Borg Pullu Mousu, u Tony Cauchi.

Pellegrinaġġ mis-Seminaristi

Fiz-żmien li s-Seminarju tal-Arċisqof kien għadu fil-Floriana, is-Seminaristi kienu jorganizzaw pellegrinaġġ annwali mill-istess Seminarju għall-Kappella tal-Madonna ta’ Lourdes filwaqt li kienu jkantaw l-innijiet u jgħidu l-Ave Marijiet. Nafu żgur li dan il-pellegrinaġġ sar mill-anqas fl-1958³⁵ u l-1959.³⁶

³³ The Sunday Times of Malta, No. 1,866, February 10, 1957, p. 6


³⁴ Bi żball fuq din il-bandalora hemm imniżżla s-sena 1956. Lolly Debattista nnifsu spjegali din l-anolmalija li ġrat minħabba li l-persuna li ħietiet il-bandalora, Furjaniż magħruf bl-isem ta’ Ġulinu Debattista, kien għamel id-data ħażina fuqha u għal xi raġuni din baqgħet hemm

³⁵ Seminarium Melitense, N.us XIV, MCMLXIX, p. 25

³⁶ Ibid., N.us XV, MCMLX, p. 23

³¹ Idem

³² Tifkiriet li jixhdu aktar id-devozzjoni lejn il-Madonna ta’ Lourdes fil-Floriana f’Il-Furjana, Vol. VI, April-ġunju 2008, p. 12



Uħud mill-plejers famużi tal-Ajax li wara lagħbu mal-Furjana, snin ilu pprezentaw il-midalji mirbuħa minnhom lill-Madonna ta' Lourdes

Il-promoturi tad-devozzjoni

U hawn għal mument ser nerġa' mmur lura għall-bidu tad-devozzjoni lejn il-Madonna ta' Lourdes f'pajjiżna u partikolarment għall-promoturi tagħha li kienu s-Società Promotrice Cattolica Maltese³⁷ u dan sabiex nuri li anki hawn kien hemm konnessjoni Furjaniza, fis-sens li kien hemm mill-anqas Furjaniz wieħed li dak iż-żmien kien imdaħħal sew f'din is-soċjetà li tat bidu għal din id-devozzjoni.

Fil-fatt il-P.L. Enrico Pollacco, li aktar tard sar ukoll President tas-Socjetà Filarmonika Vilhena, kien l-amministratur tal-gazzetta ta' din is-Socjetà li kellha l-isem ta' 'Fede ed azione: periodico bisettimanale della Società Promotrice Cattolica Maltese'³⁸ u din il-gazzetta ħadmet ħafna biex tinxtered id-devozzjoni lejn il-Madonna ta' Lourdes f'Malta b'rapporti spissi fuq dak kollu li kien qed jiġri kemm f'pajjiżna kif ukoll barra fir-rigward ta' dak kollu li kien għaddej b'konnessjoni ma' din id-devozzjoni.

1874 - Sena Marjana Furjaniza

Inħoss li qabel ma nagħlaq għandi nirrileva li l-1874 kienet ċertament Sena Marjana għall-Floriana li ħalliet impatt enormi fuq il-bqija ta' Malta għax minbarra li twieldet fil-knisja arċipretali u parrokkjali tagħna, id-devozzjoni lejn il-Madonna ta' Lourdes f'pajjiżna, twieldet ukoll id-devozzjoni popolari lejn is-Sinjura

Tagħna tal-Qalb Mqaddsa ta' Ġesù, magħrufa popolarment bħala s-'Sacro Cuor'.

F'din is-sena memorabbli twaqqfet fil-Knisja Arċipretali u Parrokkjali ta' San Publju l-ewwel konfraternità f'Malta taħt it-titlu tas-'Sacro Cuor' bil-ħidma tal-promotur ta' din id-devozzjoni ġdida f'pajjiżna, il-Furjaniz Rev. Dun Emmanuele Grech.

Ġiet ikkommissjonata minnufih pittura tal-Madonna taħt dan it-titlu li saret fi ftit xhur u meta ġiet biex tiġi inawgurata saret kwindicina ta' talb li ġibdet lejn il-knisja prinċipali tal-Floriana eluf ta' nies minn Malta kollha u li tat bidu għal din id-devozzjoni f'artna li laħqet il-milja tagħha snin wara meta f'Tas-Sliema nbriet knisja ddedikata lis-'Sacro Cuor' u suċċessivament din saret parroċċa.

Dawn id-devozzjonijiet lejn il-Madonna taħt titli differenti li ħarġu minn ġol-Floriana f'dik is-sena kienu tabilhaqq jikkwalifikaw lill-Parroċċa tal-Floriana bħala: Parroċċa Publjana - Parroċċa Marjana.

Gheluq

Ilna nafu kemm il-Furjanizi kienu jħossu affinità mal-Kappella tal-Madonna ta' Lourdes iżda qatt ma kont nobsor li hemm din ir-rabta daqstant qawwija bejn il-Madonna ta' Lourdes u l-lokalità tagħna qabel ma' Itqajt ma' dan it-tagħrif li d-devozzjoni f'Malta lejn il-Madonna ta' Lourdes splodiet proprju minn ġewwa l-Floriana. U issa forsi nista' nifhem aktar lil missieri li sal-aħħar ta' ħajtu baqa' jpoġġi t-tama tiegħu fil-Madonna ta' Lourdes u magħha jżid lill-Patron San Publju.

U m'għandix dubju li s-sentimenti ta' missieri kienu s-sentimenti ta' eluf u eluf ta' Furjanizi li minn żmien li ġiet esposta għall-ewwel darba f'Malta l-ewwel statwa tal-Madonna ta' Lourdes li ġiet fi gżiritna, fl-1874 fil-Knisja Arċipretali ta' San Publju fil-Floriana, ma waqfux jirrikorru lejha u lejn il-patron tagħhom fil-ħtiġijiet materjali u spiritwali tagħhom u ser ikomplu jagħmlu dan tul iż-żmien li ġej.

Għaldaqstant il-Furjanizi kienu minn tal-ewwel fil-pellegrinaġġ bl-istatwa tal-

³⁷ Fede ed azione : periodico bisettimanale della Società Promotrice Cattolica Maltese, is-Sibt, 7 ta' Novembru, 1874, Anno II. - Numero 198, p. 354

³⁸ Ibid, l-Erbgha, 7 ta' Ottubru, 1874, Anno II. - Numero 189, p. 322

Madonna ta' Lourdes li sar għal darba oħra mill-Knisja Arcipretali ta' San Publu sal-kappella grotta tagħha kkurata b'tant imħabba mill-Kapuċċini fis-16 ta' Lulju, 2008 fl-okkażjoni tal-150 sena minn mindu saru d-dehriet f' Lourdes fi Franza.

Dan il-pellegrinagg ġie organizzat tant tajjeb u b'entuzjażmu, bil-kollaborazzjoni tal-Parroċċa tal-Floriana u l-Kunsill Lokali Floriana, minn Patri Martin Mamo OFM Cap, li kemm dam inkarigat mill-kappella wettaq ukoll xogħlijiet ta' manutenzjoni meħtieġa fiha.



*Il-Kumitat tal-
Floriana F.C. Nursery
jawgura
l-Festa t-Tajba
lil kulhadd*



EVERGREEN GROCER
*għal kull tip ta' frott u ħaxix
u issa grocer ukoll*

Delivery 6'xejn

83, Triq San Tumas
il-Furjana
Tel: 27227978

Il-Gazin

Vilhena Band Club

*St. Anne Street,
Floriana*

Weekly Live Music

Mob: 79209556